

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮತ್ಪಂಚಮತಭಂಜನ ಶ್ರೀತಾತದೇಶಿಕವಿರಚಿತಂ
॥ ಶ್ರೀಮನ್ನಿಗಮಾಂತಮಹಾದೇಶಿಕಕವಚಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಮನ್ನಿಗಮಾಂತಮಹಾದೇಶಿಕಕವಚಂ ||

ಶುಕತಾತಂ ತ್ರಯೀಮಾರ್ಗೇ ತತ್ತಾತಂ ತತ್ತ್ವನಿರ್ಣಯೇ |
ತತ್ತಾತತಾತಮಾಚಾರೇ ತಾತಾಚಾರ್ಯಮಹಂ ಭಜೇ || 1 ||

ಶ್ರೀಮದ್ವೇಂಕಟನಾಥಸ್ಯ ಕವಚಂ ದಿವ್ಯಮುತ್ತಮಂ |
ಸರ್ವಸಂಪತ್ಪದಂ ನೃಣಾಂ ಮೋಕ್ಷದಂ ವಕ್ಷ್ಯತೇ ಮಯಾ || 2 ||

ಧ್ಯಾಯೇತ್ ಸ್ವರ್ಣಮಯಂ ದಿವ್ಯಂ ಸಹಸ್ರದಲಮುತ್ತಮಂ |
ಭಾಸ್ವರಂ ಸ್ತೋಕವಿಕಚಂ ಕಮಲಂ ಹೃದಯಾಂತರೇ || 3 ||

ತನ್ಮಧ್ಯೇ ಕರ್ಣಿಕಾಂ ಧ್ಯಾಯೇತ್ತಪ್ತಹಾಟಕರೂಪಿಣೀಂ |
ತನ್ಮಧ್ಯೇ ಚಿಂತಯೇದ್ಧಿವ್ಯಂ ಕನಕಂ ಪೀಠಮುತ್ತಮಂ || 4 ||

ತದಂತರಾಲೇ ಮಾಣಿಕ್ಯಮಯಮುತ್ತಮಮಾಸನಂ |
ಚತುರಶ್ರಂ ಸಾಂದ್ರತರಂ ತನ್ಮಧ್ಯೇಽಬ್ಜಂ ವಿಚಿಂತಯೇತ್ || 5 ||

ರತ್ನಪೀಠಂ ಸಮಾಸೀನಂ ತಪ್ತಕಾಂಚನಭೂಷಣಂ |
ಹಾರಕೇಯೂರಕಟಕನೂಪುರಾದಿವಿಭೂಷಿತಂ || 6 ||

ಶಂಖಚಕ್ರಾಂಚಿತಭುಜಂ ಪದ್ಮಮಾಲಿಕಯಾನ್ವಿತಂ |
ತುಲಸೀಮಣಿಮಾಲಾಡ್ಯಂ ಸೂರ್ಧ್ವಪುಂಢ್ರವಿರಾಜಿತಂ || 7 ||

ಮೂರ್ತಿಮಂತಮಿವಾದಿತ್ಯಂ ಪೀಠಾಂಬರವಿರಾಜಿತಂ |
ಚಂದ್ರಾನನಂ ಸ್ಥೂಲಲಕ್ಷಂ ಸರ್ವಶತ್ರುವಿನಾಶನಂ || 8 ||

ಚತುರ್ವಿಧಾನಾಮರ್ಥಾನಾಂ ಪೌರುಷಾಣಾಂ ಸದಾ ನೃಣಾಂ |
ಪ್ರದಾತಾರಂ ಕಲಾನಾಥಂ ಜ್ಞಾನದಂ ಸುಗುಣಾಕರಂ || 9 ||

ಪದ್ಮಪಾದಂ ಪದ್ಮಪಾಣಿಂ ಪದ್ಮಾಸ್ಯಂ ಪದ್ಮಲೋಚನಂ |
ಪದ್ಮಾಕರಂ ಪದ್ಮಪೀಠಂ ಪದ್ಮಪತ್ರನಿಕೇತನಂ || 10 ||

ಭೂಷಾಕಿರಣಸಂದೋಹವಿರಾಜಿತ ದಿಗಂತರಂ |
ವಕ್ತ್ರಾಬ್ಜನಿರ್ಗತೋದ್ಧಾಮ ವಾಣೀಸಂತಾನಶೋಭಿತಂ || 11 ||

ಸರ್ವವಿದ್ಯಾದಾನದೀಕ್ಷಂ ನಿರ್ಹೇತುಕಘೃಣಾನ್ವಿತಂ |
ಸರ್ವತಂತ್ರಸ್ವತಂತ್ರಂ ಶ್ರೀವೇಂಕಟೇಶಂ ಮಹಾಗುರುಂ || 12 ||

ಜ್ಞಾನಮುದ್ರಾಪುಸ್ತಕಾಭ್ಯಾಮಲಂಕೃತಕರದ್ವಯಂ |
ದೇವತಾಸಾರ್ವಭೌಮಂ ತಂ ಧ್ಯಾಯೇದ್ವೇದಾಂತದೇಶಿಕಂ || 13 ||

ಅಸ್ಯ ಶ್ರೀ ವೇದಾಂತದೇಶಿಕವಚಸ್ತೋತ್ರಮಹಾಮಂತ್ರಸ್ಯ ಶ್ರೀ ವಿವೇಕ ಋಷಿಃ |
ಅನುಷ್ಟುಪ್ ಛಂದಃ |
ಭಗವಾನ್ ಶ್ರೀ ವೇದಾಂತದೇಶಿಕೋ ದೇವತಾ |
ಶ್ರೀ ವೇದಾಂತದೇಶಿಕ ಪ್ರಸಾದಸಿದ್ಧ್ಯರ್ಥೇ ಜಪೇ ವಿನಿಯೋಗಃ |

ಕರನ್ಯಾಸಃ

ವಿದ್ಯಾಭೇದೈರುಪಚಯವತಾಂ ಅಂಗುಷ್ಠಾಭ್ಯಾಂ ನಮಃ |
ವೇದಕಲ್ಪದ್ರುಮಾಣಾಂ ತರ್ಜನೀಭ್ಯಾಂ ನಮಃ |
ವ್ಯಕ್ತೋಲ್ಲಾಸದ್ವಿಜಪರಿಬೃಢವ್ಯಾಪ್ತಶಾಖಾಶತಾನಾಂ ಮಧ್ಯಮಾಭ್ಯಾಂ ನಮಃ |
ಶ್ರೇಯೋಮಾರ್ಗ ಪ್ರತಿಭಟಜಿತಃ ಶ್ರೀ ವಿವೇಕಸ್ಯ ಮೌಲೌ ಅನಾಮಿಕಾಭ್ಯಾಂ ನಮಃ |
ಭೂಯೋ ಭೂಯಸ್ಸಪದಿ ಭವಿತಾ ಕನಿಷ್ಠಿಕಾಭ್ಯಾಂ ನಮಃ |
ಭೂಯಸೀ ಪುಷ್ಪವೃಷ್ಟಿಃ ಕರತಲಕರಪೃಷ್ಠಾಭ್ಯಾಂ ನಮಃ |
ಏವಂ ಹೃದಯಾದ್ಯಂಗನ್ಯಾಸಃ |

ಧ್ಯಾನಂ

ವಿದ್ಯಾಭೇದೈರುಪಚಯವತಾಂ ವೇದಕಲ್ಪದ್ರುಮಾಣಾಂ
ವ್ಯಕ್ತೋಲ್ಲಾಸದ್ವಿಜಪರಿಬೃಢವ್ಯಾಪ್ತಶಾಖಾಶತಾನಾಂ |

ಶ್ರೀಯೋಮಾರ್ಗಪ್ರತಿಭಟಜಿತಃ ಶ್ರೀ ವಿವೇಕಸ್ಯ ಮೌಲೌ
ಭೂಯೋಭೂಯಸ್ಸಪದಿ ಭವಿತಾ ಭೂಯಸೀ ಪುಷ್ಪವೃಷ್ಟಿಃ ||

ಅಥ ಮೂಲಮಂತ್ರಜಪಃ

ಶ್ರೀಮದ್ವೇದಾಂತದೇಶಿಕ ದ್ವಾದಶಾಕ್ಷರಮೂಲಮಂತ್ರಂ ಸದಾಚಾರ್ಯೋಪದೇಶೇನ
ಲಬ್ಧ್ವಾ ಜಪೇತ್ |

ಅಥ ಕವಚಸ್ತೋತ್ರಧ್ಯಾನಂ

ವೇದಾಂತದೇಶಿಕಃ ಶ್ರೀಮಾನ್ ಶಿರೋ ಮೇ ಪಾತು ಸರ್ವದಾ |
ಲಲಾಟಂ ವೇಂಕಟೇಶೋ ಮೇ ಭಗವಾನ್ ಪಾತು ಮೇ ದೃಶೌ || 1 ||

ಪ್ರಧಾನಪ್ರತಿತಂತ್ರಜ್ಞೋ ನಾಸಿಕಾಂ ಪಾತು ಭಾಷ್ಯಕೃತ್ |
ಭ್ರುವೌ ಶ್ರಾವಯಿತಾ ಕರ್ಣೌ ಪಾತು ಮೇ ದೇಶಿಕೋತ್ತಮಃ || 2 ||

ಗಂಡೌ ಮೇ ಪುಂಡರೀಕಾಕ್ಷಃ ಪಾತು ಮೇ ಚಿಬುಕಂ ಕವಿಃ |
ಮುಖಂ ಚಂದ್ರಮುಖಃ ಪಾತು ತಾರ್ಕ್ಷ್ಯದತ್ತವರೋಽಧರಂ || 3 ||

ಓಷ್ಠಂ ಮೇ ಪಾತು ಬಿಂಬೋಷ್ಠಶ್ಚುದ್ಧೋ ಮೇ ದಂತಸಂತತಿಂ |
ಹಯಗ್ರೀವಾವತಾರೋ ಮೇ ಜಿಹ್ವಾಂ ಪಾತು ಬಹುಶ್ರುತಃ (ಶ್ರುತಪ್ರದಃ) || 4 ||

ಅನಂತಸೂರಿತನಯಃ ಸ್ವಾಂತಂ ಪಾತು ಮತಿಂ ಸುಧೀಃ |
ಸ್ಥೂಲಲಕ್ಷಸ್ತ್ರೀಕಂ ಪಾತು ಶಿಖಾವಾನ್ ಪಾತು ಮೇ ಶಿಖಾಂ || 5 ||

ಕಂಠಂ ಘಂಟಾವತಾರೋ ಮೇ ಸ್ಕಂಧೌ ಸಿದ್ಧಾಂತದಾಯಕಃ |
ಹೃದಯಂ ಭಯಹರ್ತಾ ಮೇ ವಾಚಂ ಮೇ ಪಾತು ಸತ್ಯವಾಕ್ || 6 ||

ವಕ್ಷಸ್ಸಹಸ್ರವಿತ್ ಪಾತು ಕಕ್ಷೌ ಪಾಷಂಡಖಂಡನಃ |
ಶಂಖಚಕ್ರಧರೋ ಬಾಹು ಪುಂಡ್ರಂ ಪಾತೂರ್ಧ್ವಪುಂಡ್ರಧೃಕ್ || 7 ||

ಅಷ್ಟಾಕ್ಷರೈಕನಿರತಸ್ಸತ್ತಾಂ ಪಾತು ಶ್ರುತಿಂ ಶ್ರುತಃ |
ಮಂತ್ರತ್ವಪ್ರಭಾವಜ್ಞಃ ಪಾತು ಸ್ವಾತ್ಮಸಮರ್ಪಣಂ || 8 ||

ಉತ್ತಮಶ್ಲೋಕಭಾವಜ್ಞೋ ಯಶಃ ಪಾತು ಮುದಾ ಕೃತೀ |
ಕೂರ್ಪರೌ ಸುರಸೇವ್ಯೋ ಮೇ ಪಾರ್ಶ್ವಂ ಮೇ ಪಾತು ಭಾಸ್ಕರಃ || 9 ||

ವ್ಯಾಖ್ಯಾಮುದ್ರಾಕರಃ ಪಾತು ದಕ್ಷಿಣಂ ಪಾಣಿಮಾತ್ಮವಿತ್ |
ಪಾತು ಪುಸ್ತಕಹಸ್ತೋ ಮೇ ಕರಂ ಸವ್ಯಂ ಕಲಾನಿಧಿಃ || 10 ||

ಸುಧಾಶೀ ಪಾತು ಮೇ ಕುಕ್ಷಿಂ ನಾಭಿಂ ಮೇ ಸಪ್ತತಂತುಕೃತ್ |
ಪೃಷ್ಠಂ ಮೇ ಪಾತು ವಿಶ್ವಾತ್ಮಾ ಜಿತಾಕ್ಷಃ ಪಾತು ಮೇ ಕಟಿಂ || 11 ||

ಊರೂ ವಿಷ್ಣುರಥಃ ಪಾತು ಜಾನುನೀ ದೇವಪೂಜಿತಃ |
ಮನೋಜವಃ ಪಾತು ಜಂಘೇ ಬ್ರಹ್ಮರುದ್ರಾದಿಸೇವಿತಃ || 12 ||

ಗುಲ್ಫೇ ನಿತ್ಯಃ ಪಾತು ಸರ್ವಹಿತಾಚರಣತತ್ಪರಃ |
ಪರಶೀರ್ಷನ್ಯಸ್ತಪಾದಕಟಕಃ ಪಾತು ಮೇ ಪದೇ || 13 ||

ಆರೋಗ್ಯಂ ಪಾತು ಮೇ ವೈದ್ಯಃ ಸತ್ತ್ವಂ ಸತ್ತ್ವಮಯೋ ವಿಭುಃ |
ಬ್ರಹ್ಮವಿತ್ ಬ್ರಹ್ಮನಾಡಿಂ ಮೇ ಪ್ರಾಪಕಃ ಪಾತು ಮೇ ಗತಿಂ || 14 ||

ಪ್ರಾಪ್ಯೋ ಮೇ ಬ್ರಹ್ಮಸಾಯುಜ್ಯಂ ಪಾತ್ವನಾವೃತ್ತಿಮುಕ್ತಿದಃ |
ಶ್ರೀಕರಸ್ಸಂಪದಂ ಪಾತು ವಿದ್ಯಾಂ ಪಾಂಡಿತ್ಯದೋ ಮಮ || 15 ||

ಕವಿತಾರ್ಕಿಕಸಿಂಹೋ ಮೇ ಸರ್ವಜ್ಞಃ ಪ್ರತಿಭಾಂ ಪ್ರಭುಃ |
ಸರ್ವಶಕ್ತಿಃ ಪಾತು ಬುದ್ಧಿಂ ಲಕ್ಷ್ಮೀಮಂಗಲವಿಗ್ರಹಃ || 16 ||

ಶ್ರೀಮನ್ನಾರಾಯಣಾತ್ಮಾ ಮೇ ಸ್ವರೂಪಂ ಕರುಣಾರ್ಣವಃ |
ಸರ್ವತಂತ್ರಸ್ವತಂತ್ರೋ ಮಾಂ ಸರ್ವಾತ್ಮಾ ಪಾತು ಸರ್ವದಃ || 17 ||

ವೇದಾಂತದೇಶಿಕಸ್ಯೇದಂ ಕವಚಂ ನಿರ್ಮಿತಂ ಶುಭಂ |
ತದನುಗ್ರಹಪಾತ್ರೇಣ ವಿವೇಕೇನ ವಿಪಶ್ಚಿತಾ || 18 ||

ಫಲಶ್ರುತಿಃ

ಭಕ್ತಿಮಾನ್ ಯಸ್ಯದೋಷಾದ್ಯಯ ಶುಚಿಸ್ತದ್ಗತಮಾನಸಃ |
ಪುಮಾನ್ ಯದಿ ಪಠೇನ್ನಿತ್ಯಂ ಸ ಪಠಾಂ ಶ್ರಿಯಮಾಪ್ನುಯಾತ್ || 19 ||

ವೇದಾಂತದೇಶಿಕಸ್ಯೇದಂ ಕವಚಂ ಸರ್ವಸಿದ್ಧಿದಂ |
ಯಃ ಪಠೇತ್ ಪುರುಷೋ ನಿತ್ಯಂ ತಸ್ಮಿನ್ ಸನ್ನಿಹಿತೋ ಹರಿಃ || 20 ||

ಉತ್ತಮಂ ಕವಚಂ ಗುಹ್ಯಂ ಜ್ಞಾನದಂ ಪಠತಾಂ ನೃಣಾಂ |
ಸರ್ವವೇದಾಂತಮಥನಾದೇತತ್ಸಾರಂ ಸಮುದ್ಧೃತಂ || 21 ||

ಪುತ್ರಾರ್ಥೀ ಲಭತೇ ಪುತ್ರಂ ಧನಾರ್ಥೀ ಲಭತೇ ಧನಂ |
ವಿದ್ಯಾರ್ಥೀ ಲಭತೇ ವಿದ್ಯಾಂ ಏತತ್ಪಠನಮಾತ್ರತಃ || 22 ||

ರಾಜ್ಯಾರ್ಥೀ ಲಭತೇ ರಾಜ್ಯಂ ಸ್ವರ್ಗಾರ್ಥೀ ಸ್ವರ್ಗಮಶ್ನುತೇ |
ಮೋಕ್ಷಾರ್ಥೀ ಲಭತೇ ಮೋಕ್ಷಂ ಏತಜ್ಜಪ್ತಾ ಯತೇಂದ್ರಿಯಃ || 23 ||

ವನೇ ರಣೇ ಶತ್ರುಮಧ್ಯೇ ಜಲಾಂತೇ ವಾಗ್ಗಮಧ್ಯತಃ |
ಮಹಾಭಯೇಷು ಸತ್ಸ್ವೇತತ್ಪಠನಾನುಚ್ಯತೇ ಭಯಾತ್ || 24 ||

ಪ್ರಾತರ್ಮಧ್ಯದಿನೇ ಸಾಯಂ ಯಃ ಪಠೇದ್ವೈಷ್ಟವೋತ್ತಮಃ |
ಸಂಸಾರಾಬ್ಧೇಸ್ಸಮುತ್ತೀರ್ಯ ಪ್ರಾಪ್ನುಯಾತ್ ಪರಮಂ ಪದಂ || 25 ||

ಸಕೃತ್ ಪಠನಮಾತ್ರೇಣ ವಾಂಛಿತಂ ಲಭತೇ ನರಃ |
ಅಸಕೃತ್ ಪಠತಾಂ ನೃಣಾಂ ನ ಜಾನೇ ಕೀದೃಶಂ ಫಲಂ || 26 ||

ಸತ್ಯಂ ಸತ್ಯಂ ಪುನಸ್ಸತ್ಯಮುದ್ಧೃತ್ಯ ಭುಜಮುಚ್ಯತೇ |
ಕವಚಾಸ್ಯಾಸ್ಯ ಸದೃಶಂ ನಾಸ್ತಿ ನಾಸ್ತಿ ಮಹೀತಲೇ || 27 ||

ಅಸ್ತು ವಾ ಕವಚಂ ಲೋಕೇ ಶತಶಶ್ಚ ಸಹಸ್ರಶಃ |
ಏತತ್ತುಲ್ಯಂತು ಕವಚಂ ನ ಭೂತಂ ನ ಭವಿಷ್ಯತಿ || 28 ||

ಸ್ತಂಭನಂ ಮೋಹನಂ ವಾಪಿ ಶೋಷಣಂ ದಾಹನಂ ತಥಾ |
ಸರ್ವಂ ಚ ಸಾಧಯೇದ್ವಿದ್ವಾನ್ ಯದಿ ಭಕ್ತ್ಯಾ ಪಠೇನ್ನರಃ || 29 ||

ತಾಮ್ರೇ ವಾ ತಾಲಪತ್ರೇ ವಾ ಶ್ರೀಪತ್ರೇ ವಾ ವಿಲಿಖ್ಯ ಚ |
ರಾಜತೇ ವಾಪಿ ಸೌವರ್ಣೇ ಧಾರಯೇತ್ ಸರ್ವದಾ ಜಪನ್ || 30 ||

ಭೂತಂ ಪ್ರೇತಪಿಶಾಚಾಶ್ಚ ಶಾಕಿನೀ ಡಾಕಿನೀ ತಥಾ |
ಬ್ರಹ್ಮರಾಕ್ಷಸವೇತಾಳಾಃ ನಶ್ಯಂತ್ಯೇತಜ್ಜಪೇನ ಚ || 31 ||

ಆಧಯೋ ವ್ಯಾಧಯೋ ವಾಪಿ ದೈವಪೀಡಾದಯಸ್ತಥಾ |
ಸರ್ವೇ ನಶ್ಯಂತಿ ನಿಶ್ಯೇಷಮೇತತ್ಪಠನಮಾತ್ರತಃ || 32 ||

ಸಿಂಹವ್ಯಾಘ್ರ ವರಾಹಾಶ್ಚ ಮೃಗಾಸ್ಸರ್ಪಾದಯಸ್ತಥಾ |
ಏತಚ್ಛ್ರವಣಮಾತ್ರೇಣ ಪಲಾಯಂತೇ ನ ಸಂಶಯಃ || 33 ||

ಅಕ್ಷಿರೋಗಂ ಕರ್ಣರೋಗಂ ಕುಕ್ಷಿರೋಗಂ ಚ ದೇಹಿನಾಂ |
ಸರ್ವಂ ಚ ನಾಶಯೇತ್ ಕ್ಷಿಪ್ರಂ ಏತಜ್ಜಪ್ತಾ ನ ಸಂಶಯಃ || 34 ||

ಪಿಶಾಚಾದಿಕೃತಂ ರೋಗಮಪಿ ಸರ್ಪಾದಿಭಿಃ ಕೃತಂ |
ಸಂಪ್ರೋಕ್ಷ್ಯೋತ್ಸಾದಯೇತ್ತೋಯೈಃ ಕವಚೇನಾಭಿಮಂತ್ರಿತೈಃ || 35 ||

ಕನ್ಯಾರ್ಥಿ ಪ್ರಜಪೇದ್ಯಸ್ತು ಷಣ್ಮಾಸಂ ನಿಯತೇಂದ್ರಿಯಃ |
ಸರ್ವಲಕ್ಷಣಸಂಪನ್ನಾಂ ಕನ್ಯಾಂ ಪ್ರಾಪ್ನೋತಿ ಮಾನವಃ || 36 ||

ಏಕಂ ವಾಂಛಿತಮುದ್ದಿಶ್ಯ ಪುಮಾನೇತತ್ಪಠನ್ನಪಿ |
ಸರ್ವಸಿದ್ಧಿಮವಾಪ್ನೋತಿ ನಾತ್ರ ಕಾರ್ಯಾ ವಿಚಾರಣಾ || 37 ||

ತದೇತತ್ಕವಚಂ ದಿವ್ಯಂ ಸರ್ವಮಂಗಳದಾಯಕಂ |
ಶ್ರೀವೈಷ್ಣವೈರಸೂಯಾದಿರಹಿತೈಃ ಪರಿಗೃಹ್ಯತಾಂ || 38 ||

ಗುರುಭಕ್ತಿವಿಹೀನಾಯ ವೈಷ್ಣವದ್ರೋಹಿಣೇ ತಥಾ |
ದೇವತಾನಿಂದಕಾಯೈತತ್ ಕಥ್ಯತಾಂ ನ ಕದಾಚನ || 39 ||

ಶರಾಯ ಚಲಚಿತ್ತಾಯ ಯತಿನಿಂದಾಪರಾಯ ಚ |
ಮಾಯಾವಿನೇಪಿ ನ ವದೇತ್ ತತ್ತತ್ಸಂಸರ್ಗಿಣೇಽಪಿ ಚ || 40 ||

ಡಂಭಿ ಹೈತುಕಪಾಷಂಡಿನಾಸ್ತಿಕೇಭ್ಯೋ ದುರಾತ್ಮನೇ |
ಶುಶ್ರೂಷಾರಹಿತಾಯೈತತ್ಕೃತಘ್ನಾಯ ನ ಚೋಚ್ಯತಾಂ || 41 ||

ಭಕ್ತಿ ಶ್ರದ್ಧಾಸಮೇತಾಯ ಭಗವದ್ಭಕ್ತಿ ಕಾಂಕ್ಷಿಣೇ |
ಗುರುಭಕ್ತಿರತಾಯೈತತ್ ಕಥಯೇನ್ನಿಸ್ಪೃಹೋ ಬುಧಃ || 42 ||

ಪಂಚಕಾಲಪರಾಯಾಪಿ ಪಂಚಸಂಸ್ಕಾರಧಾರಿಣೇ |
ವೈಷ್ಣವಾಯ ವದೇದ್ವಿದ್ವಾನ್ ಪ್ರಪನ್ನಾಯ ವಿಶೇಷತಃ || 43 ||

ಆರ್ತಾ ಭೀತಾ ವಿಷಣ್ಣಾ ವಾ ಘೋರವ್ಯಾಧಿನಿಪೀಡಿತಾಃ |
ಏತತ್ಸಂಕೀರ್ತ್ಯ ಕವಚಂ ಮುಕ್ತದುಃಖಾ ಭವಂತಿ ಹಿ || 44 ||

ಅಪರಾಧಸಹಸ್ರೈಶ್ಚ ವೃತಃ ಪಠತಿ ಚೇನ್ನರಃ |
ಶ್ರಿಯಃ ಪತಿಃ ಸ್ವಯಂ ಸಾಕ್ಷಾತ್ಕೃಪಾಪಾತ್ರಂ ಕರೋತಿ ತಂ || 45 ||

ಬ್ರಹ್ಮರುದ್ರಮಹೇಂದ್ರಾದಿ ದೇವತಾ ಅಪಿ ವೀಕ್ಷ್ಯ ತಂ |
ಪಠಂತಮೇತತ್ಕವಚಂ ಶಂಕಂತೇ ಸ್ವಂ ಸ್ಥಿರಂ ಪದಂ || 46 ||

ನಾನುಕೂಲ್ಯಂ ನ ನಕ್ಷತ್ರಂ ನ ತೀರ್ಥಾದಿನಿಷೇವಣಂ |
ಅಸ್ಯ ಸಂಗ್ರಹಣೇ ಪುಂಸಾಂ ನ ಕಿಂಚಿದಪಿ ಚಿಂತಯೇತ್ || 47 ||

ಕಿಮತ್ರ ಬಹುನೋಕ್ತೇನ ಕವಚಸ್ಯಾಸ್ಯ ಯತ್ಫಲಂ |
ವಕ್ತುಂ ವರ್ಷಸಹಸ್ರೈಸ್ತಚ್ಛೇಷೋಽಪಿ ನ ಭವೇತ್ ಪ್ರಭುಃ || 48 ||

|| ಇತಿ ಶ್ರೀಮನ್ನಿಗಮಾಂತಮಹಾದೇಶಿಕಕವಚಂ ಸಮಾಪ್ತಂ ||